

Hararino: Ma maua e whakarite o maua nei hiahia kia tu pono ki te wa e watea ai koe.

(Ka puta a Hararino me Haranio.)

Roreneto: E taku ariki Patanio, kua kitea nei e koe a Anatonio

Ka waiho iho korua e maua.

Engari i te wa ote kai, e inoi atu ana ahau, kia mahara tonu koe ki te waahi hei tutakitanga mo tatou.

Patanio: E, kore tena e wareware i ahau.

Karatiano: Kaore i te pai to ahua e pa, Anatonio,

Kei te nui rawa to whakaaro ki nga mea o tenei ao.

He mea ngaro noa ia nga mea i utua ki nga taunahatanga o te ngakau.

He pono taaku e mea atu nei, he mea tauhou te rereketanga o to ahua.

Anatonio: Te ao ki ahau, e Karatiano, ko te ao nei ano;

Ara, ko te marae tenei hei mahinga ma ia tangata ma ia tangata i tana mahi.

Ko te waahi ki ahau nei ko te pouri anake.

Karatiano: Waiho ki ahau ko nga mahi hanga reka;

Ara me waiho ma te minamina me te kata e hari mai te kuwhewhetanga ki te kanohi.

Pai ke ma te waina ahau e whaka-puke,

I te riro o taku manawa ma te aue i te pouri e whakanatao.

He aha te tangata e wera nei ona toto i roto i a ia,

Kia whakarite i a ia ki tona tupuna i hanga nei ki te kohatu?

Kei te moe ia i a ia e oho ana; ka mutu ka ngooki haere i te pouri o te ngakau.

Na runga ra i te ngakau kore e tatu!

Whakarongomai, ehoa Anatonio—

Kei te aroha ahau ki a koe, ko taku aroha tenei te korero atu nei.

Tera etehi tangata; o ratou kanohi ko te rite kei nga puna wai te takoto whaka-keke,

Ka pupuri tonu i te ahua kotahi;

Ko te take e whakakakahu ana i ona whakaaro; ara, o te matauranga, o te hohonutanga me te whakakake!

Ko wai koia e ahei te ki mai 'Ko ahau te Tino Tohunga a ka tuhera ana aku ngutu kaua he kuri e pahu.'

Aue, e Anatonio, kei te mohio tonu ahau ko era anake nga mea e kiia he matau.

Ara, ko ratou ma kaore nei e nui te korero; engari mehemea he tupono korero ka puru o taringa:

Mehemea he rongou i a ratou, ka ki koe he porangi o ratou teina.

Maaku ano tenei hei korero tenei ki a koe a tetehi wa.

Engari, kaati ra te hii ki tena moumu Whaka-taunaha-ngakau.

Kaati i enei he korero whakapohehe ma tenei poauau—

Me haere tauu, ehoa Roreneto—hei konei ra mo tenei wa.

Maaku hei whakamutu aku korero tohutohu i muri o te kai

(Taria te roanga).